



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 18-06-2025

സമയം 06.45 AM

പ്രധാന വാർത്തകൾ

- ഇന്ത്യയും കാനഡയും ജനാധിപത്യത്തിനും മാനവരാശിയ്ക്കും വേണ്ടി കൂട്ടായി പ്രവർത്തിക്കണമെന്ന് പ്രധാനമന്ത്രി നരേന്ദ്രമോദി.
- നിലമ്പൂർ ഉപതിരഞ്ഞെടുപ്പിന് ഇന്ന് നിശബ്ദ പ്രചാരണം.
- സംസ്ഥാന ബാലാവകാശ കമ്മീഷൻ കുട്ടികൾക്കായി ആരംഭിക്കുന്ന 'റേഡിയോ നെല്ലിക്ക്' മുഖ്യമന്ത്രി പിണറായി വിജയൻ രാവിലെ തിരുവനന്തപുരത്ത് ഉദ്ഘാടനം ചെയ്യും.
- സംസ്ഥാനത്തെ പ്ലസ് വൺ ക്ലാസുകൾ ഇന്നാരംഭിക്കും.
- കേരളത്തിൽ കാലവർഷം സജീവം. കണ്ണൂർ, കാസർകോട് ജില്ലകളിൽ ഓറഞ്ച് ജാഗ്രത.

വാർത്തകൾ വിശദമായി

ഇന്ത്യ- കാനഡ ഉഭയകക്ഷി ബന്ധങ്ങൾ പ്രാധാന്യമേറിയതാണെന്നും, ജനാധിപത്യത്തിനും മാനവരാശിയ്ക്കും വേണ്ടി ഇരുരാജ്യങ്ങളും കൂട്ടായി പ്രവർത്തിക്കണമെന്നും പ്രധാനമന്ത്രി നരേന്ദ്രമോദി ആവശ്യപ്പെട്ടു. കനേഡിയൻ പ്രധാനമന്ത്രി മാർക്ക് കാർണിയുമായി G -7 ഉച്ചകോടിയിൽനിന്നു നടത്തിയ കൂടിക്കാഴ്ചയിലാണ് പ്രധാനമന്ത്രി ഈ നിർദ്ദേശം മുന്നോട്ടുവെച്ചത്.

ഡെസ്ക് റിപ്പോർട്ട്

.....(വോയ്സ്)...

G-7 ഉച്ചകോടിയിൽ പ്രധാനമന്ത്രി നരേന്ദ്രമോദി, ഊർജ്ജസുരക്ഷ, സാങ്കേതിക വിദ്യ, അടിസ്ഥാനസൗകര്യങ്ങൾ, നിക്ഷേപം തുടങ്ങിയ വിഷയങ്ങളിലെ

ചർച്ചകളിൽ പങ്കെടുത്തു. G- 7 ഉച്ചകോടിയിൽ തുടർച്ചയായി ആറാം തവണയാണ് പ്രധാനമന്ത്രി സംബന്ധിക്കുന്നത്. നിർണ്ണായക ആഗോള വിഷയങ്ങളിൽ G- 7 രാജ്യങ്ങളിലെ നേതാക്കളുമായും മറ്റ് അന്താരാഷ്ട്ര സൗഹൃദനകളുടെ തലവന്മാരുമായും അദ്ദേഹം അഭിപ്രായങ്ങൾ കൈമാറി.

ഉച്ചകോടിക്കിടെ നരേന്ദ്രമോദി, ജർമ്മനി, ഫ്രാൻസ്, മെക്സിക്കോ, ദക്ഷിണകൊറിയ എന്നീ രാജ്യങ്ങളിലെ നേതാക്കളുമായി ഉഭയകക്ഷി ചർച്ചകൾ നടത്തി.

ഭീകരതയ്ക്കെതിരായ പോരാട്ടത്തിൽ ഇന്ത്യക്ക് ജർമ്മനി നൽകിയ പിന്തുണയ്ക്കും ഐക്യദാർഢ്യത്തിനും ചാൻസലർ ഫ്രഡറിക് മെർസിനോട് പ്രധാനമന്ത്രി നന്ദി അറിയിച്ചു. അതിർത്തി ഭീകരതയ്ക്കെതിരായ ഇന്ത്യൻ നിലപാടിന് മെക്സിക്കോ നൽകിയ പിന്തുണയ്ക്ക് പ്രധാനമന്ത്രി മെക്സിക്കൻ പ്രസിഡണ്ട് ക്ലോഡിയ ഷീൻബോമിനോട് നന്ദി പറഞ്ഞു.

ദക്ഷിണ കൊറിയൻ പ്രസിഡന്റ് ലീ ജെയ് മ്യൂങ്ങുമായും നരേന്ദ്രമോദി കൂടിക്കാഴ്ച നടത്തി. ഫ്രഞ്ച് പ്രസിഡന്റ് ഇമ്മാനുവൽ മക്രോൺ, ദക്ഷിണ കൊറിയൻ പ്രസിഡന്റ് സിറിൽരാമഫോസ, ഓസ്ട്രേലിയൻ പ്രധാനമന്ത്രി ആൻതോണി ആൽബനീസ് തുടങ്ങിയവരുമായും മോദി ഉച്ചകോടിക്കിടെ സംസാരിച്ചു.



പ്രധാനമന്ത്രി ഉജ്ജ്വൽ യോജനയിൽ പത്ത് കോടി 33 ലക്ഷത്തിലേറെ സൗജന്യ LPG കണക്ഷൻ ഇതുവരെ വിതരണം ചെയ്തതായി കേന്ദ്രമന്ത്രി ഹർദ്ദീപ് സിംഗ് പുരി പറഞ്ഞു. ഹരിത, സുസ്ഥിര ഊർജ്ജ സ്രോതസ്സുകൾ കേന്ദ്രീകരിച്ച് രാജ്യം ഊർജ്ജസുരക്ഷാ ലക്ഷ്യത്തിലേക്ക് നീങ്ങുകയാണെന്നും അദ്ദേഹം ന്യൂഡൽഹിയിൽ പെട്രോളിയം മന്ത്രാലയത്തിന്റെയും, പൊതുമേഖലാ എണ്ണക്കമ്പനികളുടെയും അവലോകന യോഗത്തിൽ പറഞ്ഞു.

സൗരോർജ്ജ അടിസ്ഥാന മേഖലയുടെ വിപുലമായ ശൃംഖല രാജ്യത്ത് പൂർത്തിയായിവരികയാണെന്നും, ഇതിനകം 88,000 ത്തിൽപ്പരം ഔട്ട്ലെറ്റുകൾ ആരംഭിച്ചതായും ഹർദ്ദീപ് സിംഗ് പുരി അറിയിച്ചു.



ആയുഷ്മാൻ ഭാരത് മിഷനിലൂടെ രാജ്യം ഡിജിറ്റൽ ആരോഗ്യ ആവാസ വ്യവസ്ഥയിലേക്ക് നീങ്ങുകയാണെന്ന് കേന്ദ്ര സഹമന്ത്രി അനുപ്രിയ പട്ടേൽ പറഞ്ഞു. രാജ്യത്ത് ഇതുവരെ 77 കോടി ആളുകൾക്ക് ആയുഷ്മാൻ ഭാരത് കാർഡുകൾ വിതരണം ചെയ്തതായും ആകാശവാണിക്ക് അനുവദിച്ച അഭിമുഖത്തിൽ അവർ പറഞ്ഞു.



അഹമ്മദാബാദ് വിമാന ദുരന്തത്തിൽ 163 പേരുടെ DNA സാമ്പിളുകൾ തിരിച്ചറിഞ്ഞതായി സിവിൽ ഹോസ്പിറ്റൽ കേന്ദ്രങ്ങൾ അറിയിച്ചു. ഇതിൽ 124 പേരുടെ ശരീരങ്ങൾ ബന്ധുക്കൾക്ക് കൈമാറി. രാവിലെ 24 ശരീരങ്ങൾ കൂടി വിട്ടുകൊടുക്കും. ഇതോടെ DNA പരിശോധന അവസാനഘട്ടത്തിലേക്ക് എത്തിക്കഴിഞ്ഞു. കേന്ദ്ര ഏജൻസികളുടെ സഹകരണത്തോടെ നിയമ-ഫോറൻസിക് നടപടികൾ പൂർത്തിയായി വരികയാണ്.



എയർ ഇന്ത്യ ആഭ്യന്തര എൻജിനീയറിംഗ്, ഗ്രൗണ്ട് ഹാൻഡലിംഗ് യൂണിറ്റുകൾക്കിടയിൽ ഏകോപനം ശക്തമാക്കണമെന്ന് സിവിൽ വ്യോമയാന ഡയറക്ടറേറ്റ് ജനറൽ നിർദ്ദേശം നൽകി. ആവശ്യമായ യന്ത്രഭാഗങ്ങൾ കാലതാമസമില്ലാതെ ലഭ്യമാക്കണം. എയർ ഇന്ത്യ വിമാനങ്ങളുടെ അറ്റകുറ്റപ്പണികളുമായി ബന്ധപ്പെട്ട ആശങ്കകൾക്ക് പരിഹാരമുണ്ടാക്കണമെന്നും DGCA ആവശ്യപ്പെട്ടു.

അഹമ്മദാബാദ് വിമാന ദുരന്തത്തിന്റെ പശ്ചാത്തലത്തിൽ ഇന്നലെ ന്യൂഡൽഹിയിൽ ചേർന്ന യോഗമാണ് എയർ ഇന്ത്യയുടെയും, എയർ ഇന്ത്യ എക്സ്പ്രസിന്റെയും പ്രവർത്തനങ്ങൾ അവലോകനം ചെയ്തത്.



നിലമ്പൂർ ഉപതിരഞ്ഞെടുപ്പിന് ഇന്ന് നിശബ്ദ പ്രചാരണം. സ്ഥാനാർത്ഥികളും പ്രവർത്തകരും അവസാന മണിക്കൂറുകളിൽ വോട്ടർമാരെ നേരിൽക്കാണും.

ആകാശവാണി പ്രതിനിധി M സുരേഷ് ബാബുവിന്റെ റിപ്പോർട്ട്.

...(വോയ്സ്).....



സംസ്ഥാന ബാലാവകാശ കമ്മീഷൻ കുട്ടികൾക്കായി ആരംഭിക്കുന്ന 'റേഡിയോ നെല്ലിക്ക' മുഖ്യമന്ത്രി പിണറായി വിജയൻ രാവിലെ തിരുവനന്തപുരത്ത് ഉദ്ഘാടനം ചെയ്യും. കുട്ടികൾക്കിടയിലെ മാനസിക സംഘർഷങ്ങൾ, ലഹരി, സൈബർ ഇടങ്ങളിലെ ചതിക്കുഴികൾ, ആത്മഹത്യ, സോഷ്യൽ മീഡിയ അധിക്ഷേപം എന്നിവ വർദ്ധിച്ചുവരുന്ന സാഹചര്യത്തിലാണ് റേഡിയോ പ്രക്ഷേപണം ആരംഭിക്കുന്നത്. ബാലാവകാശങ്ങളുമായി ബന്ധപ്പെട്ട അവബോധം വളർത്താൻ ലക്ഷ്യമിട്ടാണ് റേഡിയോ നെല്ലിക്കയുടെ തുടക്കം.

ലോകത്ത് എവിടെനിന്നും 24 മണിക്കൂറും റേഡിയോ കേൾക്കാൻ കഴിയും. തുടക്കത്തിൽ തിങ്കൾ മുതൽ വെള്ളി വരെ നാലു മണിക്കൂറാണ് പ്രക്ഷേപണം. പ്ലേ സ്റ്റോറിൽ നിന്നും ആപ്സ്റ്റോറിൽ നിന്നും റേഡിയോ നെല്ലിക്ക ഡൗൺലോഡ് ചെയ്യാം.



സംസ്ഥാനത്ത് പ്ലസ് വൺ ക്ലാസുകൾ ഇന്നാരംഭിക്കും. സംസ്ഥാനതല പ്രവേശനോത്സവം മന്ത്രി V.ശിവൻകുട്ടി തിരുവനന്തപുരത്ത് ഉദ്ഘാടനം ചെയ്യും. തൈക്കാട് ഗവ: മോഡൽ ബോയ്സ് ഹയർ സെക്കണ്ടറി സ്കൂളിലാണ് രാവിലെ ഒൻപതിന് സംസ്ഥാനതല ഉദ്ഘാടന ചടങ്ങ്. അലോട്ട്മെന്റുകൾ പൂർത്തീകരിച്ച് ഏകദേശം മൂന്ന് ലക്ഷത്തി നാൽപ്പതിനായിരത്തിൽപ്പരം വിദ്യാർത്ഥികൾ പ്ലസ് വൺ പ്രവേശനം നേടിയതായി മന്ത്രി പറഞ്ഞു. സപ്ലിമെന്ററി അലോട്ട്മെന്റ് ഈ മാസം 28 ന് പ്രസിദ്ധീകരിക്കും. 23 മുതൽ 27 വരെ സേ പരീക്ഷ നടക്കുമെന്നും മന്ത്രി അറിയിച്ചു.



പോളിടെക്നിക് പ്രവേശനത്തിന്റെ പ്രൊവിഷണൽ റാങ്ക് ലിസ്റ്റും, ട്രയൽ അലോട്ട്മെന്റും പ്രസിദ്ധീകരിച്ചു. തിരുത്തലുകൾക്ക് ശനിയാഴ്ച വൈകിട്ട് അഞ്ചു വരെ സമയം നൽകിയിട്ടുണ്ട്.



സംസ്ഥാനത്ത് കാലവർഷം സജീവമായി തുടരുന്നു. ഇന്ന് കണ്ണൂർ, കാസർകോട് ജില്ലകളിൽ ഓറഞ്ച് ജാഗ്രതയാണ്. ആലപ്പുഴ, എറണാകുളം, തൃശൂർ, മലപ്പുറം, കോഴിക്കോട്, വയനാട് ജില്ലകളിൽ മഞ്ഞ ജാഗ്രതാ നിർദ്ദേശവുമുണ്ട്. മോശം കാലാവസ്ഥ കണക്കിലെടുത്ത് കേരള തീരത്ത് ഇന്ന് മീൻപിടുത്തത്തിന് വിലക്കേർപ്പെടുത്തി.



കോഴിക്കോട് ജില്ലയിൽ മഴക്കെടുതിയിൽ ഇന്നലെ രണ്ട് പേർ മരിച്ചു. വേങ്ങേരി തടമ്പാട്ടുതാഴം പെട്രോൾ പമ്പിനു സമീപത്തെ ഓവുചാലിൽ വീണ് കല്ലുട്ടിവയലിലെ ഷംസീർ ആണ് മരിച്ചവരിൽ ഒരാൾ. അന്നശേരി കുളങ്ങരത്തുതാഴത്ത് നക്ഷത്രയെന്ന മൂന്ന് വയസ്സുകാരി വീടിന് സമീപത്തെ തോട്ടിൽ വീണും മരിച്ചു.



കനത്ത മഴയെ തുടർന്ന് കൂട്ടനാട് താലൂക്കിലെ പ്രൊഫഷണൽ കോളേജുകൾ ഉൾപ്പെടെ എല്ലാ വിദ്യാഭ്യാസ സ്ഥാപനങ്ങൾക്കും ഇന്ന് അവധി നൽകി. നേരത്തെ നിശ്ചയിച്ച പരീക്ഷകൾക്ക് മാറ്റമില്ല.



സംസ്ഥാനത്തെ 29 പൊതുമേഖലാ സ്ഥാപനങ്ങളിൽ ഭിന്നശേഷിക്കാർക്ക് അനുയോജ്യമായ 446 തസ്തിക കൂടി കണ്ടെത്തി അനുവദിച്ചതായി മന്ത്രി ഡോ. R ബിന്ദു അറിയിച്ചു. ഇതോടെ സംവരണ തസ്തികയുടെ എണ്ണം 1,902 ആയി. ഭിന്നശേഷി സംവരണം മൂന്ന് ശതമാനത്തിൽ നിന്നും നാല് ശതമാനമായി വർദ്ധിപ്പിച്ചുവെന്നും മന്ത്രി പറഞ്ഞു.



കൊട്ടിയൂർ വൈശാഖോത്സവത്തിലെ പ്രധാന ചടങ്ങായ ഇളന്നീർ വെപ്പ് ഇന്നലെ അർധരാത്രിയോടെ ആരംഭിച്ചു. ഇന്ന് ഇളന്നീരുകൾ കൊത്തിയൊരുക്കി രാത്രിയോടെ സ്വയംഭൂവിൽ അഭിഷേകം ചെയ്യും. ഇളന്നീരാട്ടവും അഷ്ടമി ആരാധനയും ഇന്നാണ്.

കൊട്ടിയൂർ വൈശാഖ മഹോത്സവം പ്രമാണിച്ച് തിരുവനന്തപുരം നോർത്ത് - മംഗളൂരു അന്ത്യോദയ എക്സ്പ്രസിന് തലശ്ശേരിയിൽ സ്റ്റോപ്പ് അനുവദിച്ചു.



പമ്പാ ഗണപതി ക്ഷേത്രത്തിൽ അഷ്ട ബന്ധ കലശ പൂജകൾ ഇന്ന് ആരംഭിക്കും. മൂന്ന് ദിവസത്തെ പൂജകൾക്കൊടുവിൽ വെള്ളിയാഴ്ച രാവിലെ 10.15 നും 11 നും ഇടയിലെ മുഹൂർത്തത്തിലാണ് അഷ്ട ബന്ധ കലശം. 18 വർഷത്തിനു ശേഷമാണ് പമ്പാ ഗണപതി ക്ഷേത്രത്തിൽ അഷ്ട ബന്ധ കലശം നടത്തുന്നത്.



ഹൃദ്രോഗചികിത്സകൻ ഡോ. K. കുഞ്ഞാലിയുടെ ആത്മകഥ 'ഡോ. ഹാർട്ട്' ഗോവ ഗവർണ്ണർ PS ശ്രീധരൻപിള്ള കോഴിക്കോട്ട് പ്രകാശനം ചെയ്തു. ഹൃദ്രോഗ ചികിത്സയിലെ വ്യത്യസ്തവും, ചെലവ് കുറഞ്ഞതുമായ ചികിത്സാസമ്പ്രദായം കണ്ടെത്തി നടപ്പാക്കാൻ ഡോ. കുഞ്ഞാലിക്ക് കഴിഞ്ഞതായി ശ്രീധരൻ പിള്ള പറഞ്ഞു. മുസ്ലീം ലീഗ് നേതാവ് PK കുഞ്ഞാലിക്കുട്ടി പുസ്തകം ഏറ്റുവാങ്ങി.



അന്താരാഷ്ട്ര യോഗ ദിനത്തോടനുബന്ധിച്ച് കണ്ണൂരിൽ ആയിരം പേരുടെ മെഗായോഗാ പ്രദർശനവും യോഗ ഫ്യൂഷൻ ഡാൻസും സംഘടിപ്പിക്കുമെന്ന്

യോഗാ അസോസിയേഷൻ കണ്ണൂർ ജില്ലാ കമ്മിറ്റി ഭാരവാഹികൾ അറിയിച്ചു. 21-ന് വൈകിട്ട് നാലിന് കണ്ണൂർ പോലീസ് മൈതാനം ടർഫിൽ മന്ത്രി K.N ബാലഗോപാൽ പരിപാടി ഉദ്ഘാടനം ചെയ്യും



സംസ്ഥാനത്ത് റേഷൻ കടകൾ വഴി മണ്ണെണ്ണ വിതരണത്തിന് നടപടികൾ പൂർത്തിയായി. സംസ്ഥാനത്തിന് അനുവദിച്ച മണ്ണെണ്ണ ഏറ്റെടുക്കാൻ കഴിയാത്തതിനാൽ വിഹിതം നഷ്ടപ്പെടുമെന്ന മാധ്യമവാർത്തകൾ അടിസ്ഥാന രഹിതമാണെന്ന് മന്ത്രി G. R അനിലിന്റെ ഓഫീസ് അറിയിച്ചു. മണ്ണെണ്ണ വിതരണം ഉടൻ ആരംഭിക്കുമെന്നും ഓഫീസ് വ്യക്തമാക്കി.



കാസർകോട് ജില്ലയിലെ ജലസംരക്ഷണ പ്രവർത്തനങ്ങളിൽ കേന്ദ്ര സംഘം തൃപ്തി അറിയിച്ചു. 'ജൽശക്തി അഭിയാൻ ക്യാച്ച് ദേ റെയിൻ 2025' ക്യാമ്പയിനിന്റെ ഭാഗമായി കേന്ദ്രസംഘം കാസർകോട് ജില്ലയിൽ സന്ദർശനം നടത്തിയിരുന്നു. അടുത്ത മാർച്ച് വരെ നടപ്പാക്കാനുദ്ദേശിക്കുന്ന പദ്ധതികളുടെ വിവരം ലഭ്യമാക്കാൻ കേന്ദ്രസംഘം ആവശ്യപ്പെട്ടു.



കോഴിക്കോട് കലക്ടറേറ്റിലെ എല്ലാ ഓഫീസുകളെയും ഒക്ടോബർ 15ന് വിവരാവകാശ സൗഹൃദ ഓഫീസുകളാക്കി മാറ്റും. ഇന്നലെ ജില്ലാകളക്ടറുമായി വിവരാവകാശ കമീഷണർ T.K രാമകൃഷ്ണൻ നടത്തിയ കൂടിക്കാഴ്ചയിലാണ് തീരുമാനം.



ഇന്ന് ഓട്ടിസ്റ്റിക് പ്രൈഡ് ദിനം. ഓട്ടിസം ബാധിച്ച വ്യക്തികളെയും അവരുടെ കുടുംബങ്ങളെയും ആഘോഷിക്കുകയും അംഗീകരിക്കുകയും ചെയ്യുന്ന ദിവസമാണിത്. ഓട്ടിസം ഒരു രോഗമല്ല, അവസ്ഥയാണെന്ന അവബോധം വളർത്തുന്നതിനാണ് ദിനാചരണം.



*News Editor : വി കെ സുരേഷ്
News Reader: അനീൽ ചന്ദ്രൻ
CNRT: ശരണ്യ രാജൻ
DEO: ഷീബ*